

राष्ट्रपति द्रौपदी मुर्मू आजु प्रदेश दौरा के दुसरका दिन्ने गोरखपुर में गुरु गोरखनाथ आयुष विश्वविद्यालय क उद्घाटन कइलिन। ई प्रदेश क पहिला आयुष विश्वविद्यालय हवे। येह मौका पर राष्ट्रपति कहलिन कि ई संस्थान पूरा देस खातिर बहुते महत्वपूर्ण होई।

**यह विश्वविद्यालय हमारी समृद्ध प्राचीन परम्पराओं का नवनिर्मित तथा प्रभावशाली आधुनिक केन्द्र है। इस विश्वविद्यालय का लोकार्पण करके मुझे बहुत प्रसन्नता हो रही है। यह लोकार्पण उत्तर प्रदेश ही नहीं, अपितु पूरे देश मेडिकल एजुकेशन और चिकित्सा सेवा के विकास में एक मील का पत्थर साबित होगा।**

राष्ट्रपति कहलिन कि भारत में योग अउर स्वास्थ्य के संरक्षित कइले क पुरान परम्परा बा। उहां के बरिस दुइ हजार सैंतालीस ले देस के विकसित बनावे खातिर येह परम्परा के आगे बढ़वले के जरूरति पर जोर दिहलीं। येह मौका पर मुख्यमंत्री योगी आदित्यनाथ कहलें कि राज्य में स्वास्थ्य अउर संस्कृति के एगो नया जुग क सुरुआति हो रहल हवे।

राष्ट्रपति प्रदेश में आजु से सुरु हो के सात जुलाई ले चले वाले प्रदेशव्यापी वन महोत्सवो क गोरखपुर से सुरुआति कइलिन। उहां के एक पेड़ मां के नाम अभियान के तहत आयुष विश्वविद्यालय में रूद्राक्ष क पौधा लगवलीं। राष्ट्रपति येह मौका पर लागल परदरसनियो के देखलिन। येह मौका पर उनके साथे प्रदेश क राज्यपाल आनंदीबेन पटेल मौजूद रहलिन।

येही क्रम में संज्ञा के राष्ट्रपति महायोगी गोरखनाथ विश्वविद्यालयो क दौरा कइलिन अउर ओइजा कई गो काम क लोकार्पण अउर सिलान्यास कइलिन।

\*\*\*\*\*

डिजिटल इंडिया क आजु दस सालि पूरा हो गइल हवे। डिजिटल इंडिया देस के आम नागरिकन के तकनीक से जोड़ले हवे, जेहसे लोगिन क जिनगी असान भइल हवे। येह मौका पर प्रधानमंत्री नरेन्द्र मोदी एगो ब्लॉग में कहले हवें कि डिजिटल इंडिया एगो जन आन्दोलन बनि गइल हवे अउर ई आत्मनिर्भर भारत के निरमाण अउर भारत के दुनिया खातिर एगो बिस्वसनीय नवाचार भागीदार बनवले में महत्वपूर्ण भूमिका निभा रहल हौ। उहां के कहलीं कि भारत डिजिटल सासन से वैस्विक डिजिटल नेतृत्व की ओर बढ़ि रहल हवे।

\*\*\*\*\*

रेल मंत्री अश्विनी वैष्णव आजु रेलवन ऐप क सुभारम्भ कइलें। ई सज्जो रेल यात्रा सेवा बदे वन-स्टॉप समाधान हवे। नई दिल्ली में सेंटर फॉर रेलवे इंफॉर्मेशन सिस्टम के स्थापना दिवस पर उहां के बतवलीं कि रेलवन ऐप के जरिया से यात्री अनारक्षित टिकटो बुक कइ सके लें। रेलवन ऐप के एंड्रॉयड प्ले अउर आईओएस ऐप स्टोर से डाउनलोड कइल जा सके ला। येह मौका पर रेल मंत्री कहलें कि रेल अधिकारियन क पूरा धियान यात्रियन के सुरक्षा पर होखे के चाही।

**हमारा सारा फोकस कस्टमर की सेफ्टी पर पैसंजर की सेफ्टी पर रहना चाहिए। सेफ्टी फर्स्ट कोई भी इंसीडेंट हो उसके रूट कॉज में जाना चाहिए। एकाउन्टीबिलिटी फिक्स होनी चाहिए। रूट कॉज को सॉल्व करके भविष्य में ऐसी प्रॉब्लम ना आए, वह हमें सोचना चाहिए। हमें अपने जितने भी इक्विपमेंट यूज करते हैं, कई गुने बेहतर करने की कोशिश करनी चाहिए। क्वालिटी बहुत इंपॉर्टेंट है। बेटर क्वालिटी आने से रिलायबिलिटी बढ़ेगी, रिलायबिलिटी बढ़ने से सेफ्टी बढ़ेगी। ऑपरेशंस सहज होंगे।**

\*\*\*\*\*

पूरा प्रदेश में परिषदीय स्कूल आजु से खुलि गइलें। येह मौका पर स्कूल आवे वाले लइकन क रोली लगा के स्वागत कइल गइल। आजु से पनरह जुलाई ले पूरा प्रदेश में स्कूल चलो अभियानों सुरु हो गइल, जेहमें शिक्षक अउर सहजोगी घरे-घरे जा के अभिभावन के लइकन क रजिस्ट्रेशन करवले अउर उन्हें स्कूल भेजे खातिर प्रेरित करिहें। येह मौका पर महाराजगंज जिला में जनजागरूकता रैलियो निकारल गइल, जेके जिलाधिकारी हरियर झंडी देखा के रवाना कइलें।

\*\*\*\*\*

प्रदेश भर में आजु से बिसेस संचारी रोग नियंत्रण अभियान क सुभारम्भ कइल गइल। ई अभियान एकतीस जुलाई ले चली। एकरे तहत करीब एक दर्जन विभाग सामूहिक कोसिस से संचारी रोगन क रोकथाम से जुड़ल गतिविधियन क आयोजन करिहें। प्रदेश क बनारस, गोरखपुर अउर कुशीनगर के ले के कई गो जिलन में आजु अभियान के उद्घाटन के मौका पर जनजागरूकता रैलियन अउर परचार वाहन के हरियर झंडी देखा के रवाना कइल गइल। येह मौका पर गोरखपुर क मुख्य चिकित्साधिकारी डॉक्टर राजेश झा कहलें कि अभियान के जरिये से गोरखपुर में जापानी इंसेफेलाइटिस के मामिलन अउर एहसे होखे वाली मउति के रोकल जा सकल हवे।

\*\*\*\*\*

मौसम विज्ञान विभाग प्रदेश के पच्छिमी जिलन में सात जुलाई ले, आ पूरबी जिलन में पांच जुलाई ले कई गो जगहिन पर गरज-चमकि के साथे बौछार परले अउर बरखा भइले क आगम जतवले हवे। विभाग के पूर्वानुमान के हिसाबि से छौ अउर सात जुलाई के पूरबी उत्तर प्रदेश के कुछ जगहिन पर ईहे हालति बनल रही। सथहीं पूरा प्रदेश में कहीं-कहीं भारी बरखा अउर बिजुली गिरले क धिरवनियो जारी कइल गइल हौ। मौसम विभाग के हिसाबि से अगिला पांच दिन में तापमान में कउनो बड़हन बदलाव नाहीं होई। येह बिच्चे, प्रदेश के अलग-अलग हिस्सन में अजुओ रुकि-रुकि के हल्लुकाहे से ले के मध्यम अउर कहीं-कहीं तेज बरखा क क्रम जारी बा।

\*\*\*\*\*